

Na Volanikalou i Sami

Mai vei Carolina Maldonado
(Yavutaki e na italanoa dina)

Na italanoa oqo a yaco mai Bolivia.

A vakasausau o Papi ni cava na lotu vakamatavuvale. “E tiko e dua na vakasama me baleta e dua na takete ni matavuvale,” e kaya o koya. “Tou wiliwili mai na iVola ni Momani e veisiga.”

Erau a deduvata na tuakai Sami, o Andrés kei Juan, ena dua na matadredredre levu ena vakasama oya.

“Sa donu!” tukuna o Andrés.

Sa marau talega o Sami. Ia a qai nanuma e dua na ka. A laveta cake na ligana. “Au sega ni kila na wiliwili. E rawa vakacava meu veivuke?”

A yavalata o Juan na tabana. “E rawa ga ni o vakarorogo.”

E ratou sa kila oti tu na tuakai Sami na wiliwili. Ia o Sami e se qai yabaki lima. E se bera ni vulica me wiliwili.

“Ia au via veivuke talega!” A kaya o Sami ena dua na mata cudrucudru.



DROINI MAI VEI MELISSA MANWILL KASHIWAGI

A mokoti Sami o Mamá. “O na qai rawata,” e kaya o koya. “Sa dau tiko ga e dua na sala me da cakava kina na veika sa vakarota vei keda na Kalou.”

Ena bogi ka tarava, eratou a soqoni vata na matavuvale nei Sami me ratou wiliwili na iVola i Momani. Era sa dui kauta ga mai na nodra dui ivolanikalou, vakavo ga ko Sami. A solia vua o Mamá e dua na iyaloalo ni italanoa ni iVola i Momani.

“O sega ni rawa ni wiliwili na vosa. Ia e rawa ni o wiliwili na iyaloalo,” a kaya ena matadredredre.

A taura toka vakavoleka o Sami na ivola. Sa rawa talega vua me wiliwili vata kei na nona matavuvale!

Eratou a veivukevuke ena wiliwili. A raica na iyaloalo o Sami ka vakaraitaka na italanoa. Ni sa nona gauna, a tukuna na veika a raica ena iyaloalo. E tukuna o koya na levu ga ni veika matailalai e rawata.

Ni sa toso na gauna, sa vinakata o Sami me wiliwili vakalevu cake. A vakavulica vua o Mamá na rorogo ni matanivola yadua. A qai vakaraitaka vua na sala me vakarogoya kina na vosa. Ni oti e vica na vula, a sega ni gadreva sara vakalevu o Sami na ivola ni iyaloalo. Ia, a wiliwili na iotioti ni vosa ni veitikina yadua e wiliwili na nona matavuvale. A wiliwili taumada o Mamá na vosa, ka kaya lesu mai o Sami.

Taumada, era a wiliwili vakamalua. A taura e dua na gauna balavu na kena rawati na itinitini ni wase yadua. Sa vuturi ko Andrés kei Juan ni sa nona gauna o Sami. Ia era se wiliwili tikoga vakamatavuvale.

Vakalalai tiko, a wiliwili o Sami eso tale na ka. A wiliwili e dua na vosa mai na dua na tikina, qai rua na vosa, qai tolu. Sa qai tekivu wiliwili taucoko o koya e dua na tikina!

A vinakata talega o Sami me wiliwili.



Ni sa voleka ni cava na nodrau takete, sa rawa vei Sami me wiliwili ga vakai koya e vica na tikina. Sa vinaka cake sara na nona wiliwili. Sa tubu talega na nona taleitaka na iVola i Momani.

Ni sa oti, a vakacavara na matavuvale nei Sami na iVola i Momani. A taura e rua na yabaki! Oqo sa yabaki vitu ko Sami, ka sa vulica me wiliwili vakavinaka sara.

“Vakanuinui Vinaka!” Tukuna o Papi.

“Tou sa rawata”

E marau vata kei na nona matavuvale o Sami. Sa vukei ratou o koya me ratou vakacavara na iVola i Momani!

A mokoti Sami o Juan. “Na cava na nomu lalawa ena rua na yabaki ka tarava?”

E dredre o Sami. A tucake balavu ka kaya, “Au na wiliwili tale na iVola i Momani!” ●

Na cava a vukei Sami me wiliwili na ivolanikalou?